

# ദൈവ വചനത്തിലൂടെ പുതുക്കവും ആത്മീയ സമ്പത്തും

സാക് പുനൻ

WFTW Malayalam 02 January 2011

www.jeevamozhikal.org

ആവർത്തന പുസ്തകം 32:2 ൽ ദൈവ വചനത്തെ മഞ്ഞിനോട് ഉപമിച്ചിരിക്കുന്നു. വേദപുസ്തകത്തിൽ മഞ്ഞ് ദൈവാനുഗ്രഹത്തിന്റെ സൂചനയാണ്. യിസ്രായേൽ മക്കളെ ദൈവം അനുഗ്രഹിച്ചപ്പോൾ അവർക്ക് മഞ്ഞും മഴയും നൽകി. അവർ ദൈവത്തോട് പാപം ചെയ്തപ്പോൾ അവയെ തടഞ്ഞു. (1രാജാ.17:1) ദൈവത്തിന്റെ വചനം സ്വീകരിച്ച് അനുസരിക്കുന്നതിലൂടെയാണു ദൈവത്തിന്റെ അനുഗ്രഹം വരുന്നതെന്നാണ് ഈ അടയാളം നമ്മെ പഠിപ്പിക്കുന്നത്. ആ അനുഗ്രഹം നമ്മുടെ സകല കുറവുകളും തീർത്ത് നമ്മെ സമ്പന്നമാക്കുന്നു എന്നാണ് സദുശ്യവാക്യങ്ങൾ 10:22 ൽ പ്രഖ്യാപിക്കുന്നത്. ഇത് എത്ര ഉത്സാഹം നൽകുന്നു. സുവിശേഷങ്ങളിലെ ഒന്നിലധികം സംഭവങ്ങൾ ഈ കാര്യം വ്യക്തമാക്കുന്നുണ്ട്.

ഒരിക്കൽ യേശുവിന്റെ ശിഷ്യന്മാർക്ക് 5000 ആളുകൾക്ക് ഭക്ഷണം നൽകേണ്ട സാഹചര്യത്തെ നേരിടേണ്ടി വന്നു. അവരുടെ കൈവശം കേവലം 5 അപ്പവും 2 മീനും മാത്രമാണുണ്ടായിരുന്നത്. എന്നാൽ കർത്താവ് ആ ഭക്ഷണത്തെ അനുഗ്രഹിച്ചു കഴിഞ്ഞപ്പോൾ അതുപയോഗിച്ച് മുഴുവൻ ആളുകളേയും തൃപ്തിപ്പെടുത്തുകയും വലിയ അളവ് ശേഷിപ്പിക്കുകയും ചെയ്തു. മറ്റൊരവസരത്തിൽ രാത്രി മുഴുവൻ വല വീശിയിട്ടും മീൻ കിട്ടാതെ വലഞ്ഞ ശിഷ്യന്മാരെ നാം കാണുന്നു. പിന്നീട് നേരം പുലർന്നപ്പോൾ അവർ യേശുവിന്റെ വാക്കു കേട്ട് അനുസരിച്ചു. ഫലം ചില നിമിഷങ്ങൾക്കുള്ളിൽ വല നിറയെ മീൻ ലഭിച്ചു. കർത്താവിന്റെ അനുഗ്രഹം നമ്മെ സമ്പന്നരാക്കുമെന്നതിന്റെ ദൃഷ്ടാന്തങ്ങളാണ് ഇവ രണ്ടും. അവിടുത്തെ വചനത്തിലൂടെ വരുന്ന അനുഗ്രഹം നമ്മുടെ സകല കുറവുകളും തീർക്കും. നിങ്ങൾക്കു കഴിവുകൾ കുറവായിരിക്കും. മറ്റു ചിലരെ പോലെ പ്രസംഗിക്കുവാനോ പാടുവാനോ പ്രാർത്ഥിക്കുവാനോ നിങ്ങൾക്കു കഴിവില്ലായിരിക്കും എന്നാൽ സ്വർഗ്ഗത്തിൽ നിന്നുള്ള മഞ്ഞ് നിങ്ങളുടെ ജീവിതത്തിന്റെ മേൽ വീണു കഴിയുമ്പോൾ നിങ്ങളുടെ എല്ലാ പരിമിതികളോടും കൂടെ തന്നെ ദൈവത്തിനു നിങ്ങളെ ആയിരങ്ങൾക്ക് അനുഗ്രഹമാക്കുവാൻ കഴിയും. ദൈവത്തിന്റെ മുമ്പാകെ അവിടുത്തെ വചനവുമായി ദിനം തോറും കാത്തിരിക്കുക. നിങ്ങളുടെ ആത്മാവിന്റെ മേൽ ദൈവത്തിന്റെ മഞ്ഞ് വീഴുന്നതു വരെ അവിടുത്തെ സന്നിധി വിട്ട് ഒടി പോകരുത്.

മഞ്ഞ് എന്നത് അനുഗ്രഹത്തിന്റെ മാത്രമല്ല അതു പുതുക്കത്തിന്റെ അടയാളം കൂടിയാണ്. വേദ പുസ്തകം നമുക്കു തരുന്ന മറ്റൊന്നാണ് പുതുക്കം. ദിനം തോറും ദൈവത്തിന്റെ ശബ്ദം കേൾക്കുന്നത് നമ്മുടെ ക്രിസ്തീയ ജീവിതത്തെ പുതുക്കത്തിൽ നില നിർത്തും. അതു നമ്മെ, ദുഷിപ്പിക്കുകയും കളങ്കപ്പെടുത്തുകയും ചെയ്യുന്ന എല്ലാറ്റിൽ നിന്നും രക്ഷിച്ച് പഴകാതെ സൂക്ഷിക്കും. പൂപ്പൽ പിടിച്ച റൊട്ടി തിന്നാൻ ആർക്കും കൊതി തോന്നുകയില്ല. അതു പോലെ പഴകി പുതുക്കം നഷ്ടപ്പെട്ട വിശ്വാസി ആരേയും ക്രിസ്തുവിങ്കലേയ്ക്കു ആകർഷിക്കുന്നില്ല. നിങ്ങളുടെ ക്രിസ്തീയ ജീവിതം ദിനം തോറും പുതുക്കമുള്ളതാണോ? ദിവസവും സ്വർഗത്തിൽ നിന്നുള്ള മന്ന ഭക്ഷിച്ചാൽ മാത്രമേ അതിനു കഴിയൂ. (പുറ.16: 13:15)

സങ്കീർത്തനം 119 ന്റെ 162 ൽ ദൈവ വചനത്തെ വലിയ സമ്പത്തായി വിവരിച്ചിരിക്കുന്നു. മറ്റു ചില വേദ ഭാഗങ്ങളിൽ സ്വർണ്ണത്തോടും ഉപമിച്ചിരിക്കുന്നു. പണത്തിനു നിങ്ങളെ യഥാർത്ഥ സമ്പന്നനാക്കുവാൻ കഴിയുകയില്ല. നിങ്ങൾ ഉയർന്ന ബിരുദങ്ങൾ നേടി ധാരാളം പണം സമ്പാദിക്കാവുന്ന നിലയിൽ എത്തിയിരിക്കാം. എന്നാൽ ഇതെല്ലാം നശിച്ചു പോകുന്നതാണ്. ദൈവ വചനത്തിനു മാത്രമേ നിങ്ങളെ യഥാർത്ഥ സമ്പന്നനാക്കുവാൻ കഴിയുകയുള്ളൂ.

യഥാർത്ഥത്തിൽ സമ്പന്നനായവനു ഒന്നിനും കുറവില്ല. അവന് ആവശ്യത്തിലധികം ഉണ്ട്. എന്നാൽ ഒരു ദരിദ്രൻ ചുറ്റി നടന്നു തന്നേക്കാൾ ഭാഗ്യമുള്ളവരിൽ നിന്നും പണം യാചിക്കുന്നു. ദൈവ വചനത്തിനു നിങ്ങളെ വലിയ സമ്പന്നനാക്കുവാൻ കഴിയും. അതു നിങ്ങളുടെ എല്ലാ ആവശ്യങ്ങൾക്കും മതിയായതാണെന്നു മാത്രമല്ല മറ്റുള്ളവരുടെ ആവശ്യങ്ങൾക്കു വേണ്ടിയും ഉപയോഗിക്കാൻ കഴിയും. വേദ പുസ്തകത്തിലൂടെ ഉത്തരം ലഭിക്കാത്ത ഒരു സാഹചര്യവും നേരിടേണ്ടി വരികയില്ല. ഏതെങ്കിലും കഥാപാത്രങ്ങളുടെ അനുഭവത്തിലൂടെയോ, ഏതെങ്കിലും വേദഭാഗത്തിലൂടെയോ നമുക്ക് ഉത്തരം ലഭിക്കുന്നു. നിങ്ങൾക്കു വേദ

പുസ്തകം അറിയാമെങ്കിൽ ഒരു പ്രശ്നത്തെ നേരിടുമ്പോൾ അതിനുള്ള കൃത്യമായ ഉത്തരം ദൈവ വചനത്തിലൂടെ പരിശുദ്ധാത്മാവ് നിങ്ങൾക്ക് നൽകും.